



## Qorti tal-Maġistrati (Malta)

**RIK NRU 291/2019: REUBEN SACCO (ID. 106988M) V. VICTOR  
CAMILLERI (ID. 484877M)**  
(AMMONT DOVUT - KAPITOLU GĦAS-SUBIZZJONI)

**MAĠISTRAT: DR. VICTOR G. AXIAK**

**12 ta' Ottubru 2020**

IL-QORTI,

wara li kkunsidrat ir-rikors ta' Reuben Sacco ("ir-rikorrent") ipprezentat fis-16 ta' Diċembru 2019,

wara li rat l-Ordni ta' din il-Qorti tas-17 ta' Diċembru 2019 li permezz tagħha *inter alia* l-Qorti tat lill-intimat għoxrin (20) ġurnata ċans min-notifika sabiex jipprezenta risposta,

wara li rat li Victor Camilleri ("l-intimat") gie notifikat bir-rikors u l-atti relattivi fit-28 ta' Diċembru 2019,

wara li rat illi l-intimat baqa' ma' daħħal l-ebda risposta u naqas milli jidher għas-seduta tat-28 ta' Settembru 2020,

wara li rat l-kapitolu għas-subizzjoni tal-intimat ipprezentat mir-rikorrent fis-seduta tat-28 ta' Settembru 2020,

wara li rat illi l-intimat għal darb' oħra naqas milli jidher fis-seduta tat-12 ta' Ottubru 2020,

qed tagħti din is-

### **Sentenza**

1. Ir-rikorrent qed jitlob il-ħlas tas-somma ta' għaxart elef tlett mija u tletin euro (€ 10,330) jew dik is-somma li tiġi likwidata mill-Qorti rappreżentanti danni konsistenti *inter alia* f'telf ta' qliegħ sofferti mir-rikorrent b'konsegwenza diretta ta' xogħol ħazin imwettaq mill-intimat wara li gie lillu sub-appaltat mir-rikorrenti, liema

- sub-appalt kien jinvolvi diversi xogħolijiet ta' kostruzzjoni ġewwa d-dar ossia farmhouse li tinsab ġewwa Triq San Tumas, Hal Safi, liema inkarigu ġie imwettaq mill-intimat b'negligenza, bi traskuraġni u mhux skond is-sengħa u l-arti. Ir-rikorrenti qed jitlob ukoll l-ispejjeż inklużi dawk tal-ittra uffiċjali numru 2403/19 (annessa mar-rikors u mmarkata bħala Dok A) u l-imġax mid-data tal-istess ittra uffiċjali sad-data tal-pagament effettiv kontra l-intimat li ġie ingunt in subizzjoni. <sup>1</sup>
2. Din il-Qorti sussegwentement ħarġet Ordni *in camera* fis-17 ta' Diċembru 2020 li permezz tagħha *inter alia* tat lill-intimat għoxrin (20) ġurnata ċans min-notifika sabiex jipprezenta risposta.
  3. L-intimat ġie notifikat bir-rikors u l-atti relattivi fit-28 ta' Diċembru 2019.
  4. L-intimat baqa' ma' daħħal l-ebda risposta.
  5. Fis-seduta tat-28 ta' Settembru 2020 l-intimat ma' deherx u għalhekk ir-rikorrent ipprezenta kapitolu għas-subizzjoni tal-intimat liema kapitolu ġie approvat mill-Qorti. Fil-kapitolu, ir-rikorrenti talab lill-intimat '*jipprova bil-ġurament li huwa debitur tar-rikorrenti fis-somma u għar-raġunijiet indikati fir-rikors*'. Il-kawża imbagħad tħalliet għas-subizzjoni tal-intimat għat-12 ta' Ottubru 2020.
  6. L-intimat għal darb' oħra naqas milli jidher fis-seduta tat-12 ta' Ottubru 2020 u dan sabiex iwieġeb għad-domanda tar-rikorrenti.

*Il-liġi u l-kazistika kif applikabbli għal din il-kawża*

7. L-Artikolu 171(2) tal-Kap. 12 tal-Liġijiet ta' Malta li jitratta t-"*tmexxija fil-Qrati Inferjuri*" jipprovdi testwalment kif ġej:  
  
'Il-kawża għandha titmexxa sommarjament skont l-artikolu 215.'
8. L-Artikolu 215 tal-Kap. 12 tal-Liġijiet ta' Malta imbagħad jipprovdi b'riferenza għall-Qrati Inferjuri illi:

'Il-qrati msemmijin fl-artikolu 213 għandhom imexxu sommarjament bl-akbar heffa li tkun kompatibbli mal-amministrazzjoni tajba tal-ġustizzja, u għandhom iħarsu id-dispożizzjonijiet ta' dan it-Titolu, sa fejn dawn id-dispożizzjonijiet jistgħu joqogħdu

---

<sup>1</sup> Fol. 1

mal-mod li bih għandu jitmexxa fil-qrati hawn fuq imsemmija bħal ma jingħad hawn fuq.’

9. L-Artikolu 702(1) tal-Kap. 12 tal-Liġijiet ta’ Malta jiddisponi kif ġej:

‘Fil-Qorti tal-Maġistrati (Malta) u fil-Qorti tal-Maġistrati (Għawdex) fil-kompetenza tagħha inferjuri, it-talba mill-attur għas-subizzjoni tal-konvenut issir fl-avviż imsemmi fl-artikolu 171.’

10. L-Artikolu 699 tal-Kap. 12 tal-Liġijiet ta’ Malta però jipprovdi ukoll illi:

‘699.(1) Fil-qrati kollha ta’ kompetenza ċivili, il-kapitoli jsiru bil-miktub. Il-kapitoli għandhom jiġu approvati mill-qorti.

(2) Il-kapitoli għandhom jiġu pprezentati lill-qorti waqt is-smiġħ tal-kawża għalbiex jiġu approvati’

11. L-Artikolu 713 tal-Kap. 12 tal-Liġijiet ta’ Malta jgħid illi:

‘Il-prova bil-mezz tas-subizzjoni tista’ f’kull każ issir sew qabel kemm wara li jingiebu provi oħra, sew fil-qorti tal-ewwel grad kemm fil-qorti fi grad ta’ appell.’

12. It-talba għas-subizzjoni tal-intimat saret mir-rikorrent kemm fir-rikors ossia fl-avviż tat-talba kif ukoll seduta stante matul is-seduta tat-28 ta’ Settembru 2020.

13. Issa skond l-Artikolu 702(3)(b) tal-Kap. 12 tal-Liġijiet ta’ Malta *inter alia*, jekk il-parti, msejja għas-subizzjoni, ma tidhirx fil-jum mogħti għas-smiġħ tal-kawża u l-pretenzjoni miġjuba quddiem il-Qorti tkun ta’ aktar minn ħames mija u tnejn u tmenin euro u erbgħa u tletin ċenteżmu (€ 582.34), kif inhu l-każ f’ din il-kawża:

‘il-Qorti għandha thalli l-kawża għal darb’oħra li ma jkunx aktar tard minn ħmistax-il jum mid-data tas-seduta ... u l-kapitoli kif ikunu ġew imniżżlin mill-qorti jitqiesu mistqarra kemm-il darba l-parti li tagħha tintalab is-subizzjoni, mingħajr ma tingieb raġuni tajba għal dak in-nuqqas, terġa’ tonqos li tidher fil-jum li għalih il-qorti tkun halliet il-kawża kif intqal.’

14. Kif ingħad iżjed ‘l fuq, wara li ġie pprezentat il-kapitolu għas-subizzjoni tal-intimat fis-seduta tat-28 ta’ Settembru 2020, din il-Qorti ħalliet il-kawża għas-seduta tat-12 ta’ Ottubru 2020 sabiex l-intimat iwieġeb għad-domanda tar-rikorrent.

15. Meta fis-seduta tat-12 ta' Ottubru 2020 l-intimat naqas għal darb' oħra milli jidher sabiex iwieġeb għad-domanda tar-rikorrent huwa effettivament ammetta illi huwa debitur tar-rikorrent fis-somma u għar-raġunijiet indikati fir-rikors.

16. Fil-kawża **Anthony Borg v. Samwel Veneziani** (Qorti tal-Appell Ċivili, 181/97/01JSP deċiża fit-28 ta' April 1998) il-Qorti tal-Appell qalet illi

*“din ic-ċirkustanza hi ħafna rilevanti għaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova positiva li l-ammont reklamat mill-attur kien dovut lilu għal raġunijiet minnu pretiżi u dana bl-ammissjoni – anke jekk negattiva fis-sens ta' non-kontestazzjoni – ta' l-istess konvenut.”*

17. Il-Qorti hija sodisfatta għalhekk li t-talba tar-rikorrent hija ben fondata u jisthoqqilha tiġi akkolta.

### **Deċiżjoni**

18. Għal dawn ir-raġunijiet il-Qorti tiddisponi minn din il-kawża billi tilqa' t-talbiet tar-rikorrent b'dan li:

1. **Tiddikjara li l-intimat huwa debitur tar-rikorrent fis-somma ta' għaxart elef tlett mija u tletin euro (€ 10,330) rappreżentanti danni konsistenti inter alia f'telf ta' qliegħ sofferti mir-rikorrent b'konsegwenza diretta ta' xogħol hażin imwettaq mill-intimat wara li ġie lilu sub-appaltat mir-rikorrenti, liema sub-appalt kien jinvolvi diversi xogħolijiet ta' kostruzzjoni ġewwa d-dar ossia farmhouse li tinsab ġewwa Triq San Tumas, Hal Safi, liema inkarigu ġie imwettaq mill-intimat b'negligenza, bi traskuraġni u mhux skond is-sengħa u l-arti.**
2. **Tikkundanna lill-intimat iħallas lir-rikorrent dan l-ammont flimkien mal-imgħaxijiet legali fuq is-somma kapitali mid-data tan-notifika lilu tal-ittra ufficjali numru 2403/19 sad-data tal-effettiv pagament.**
3. **Fir-rigward tal-ispejjeż kif mitluba dawn jkunu a karigu tal-intimat.**

V.G. Axiak  
Maġistrat

M. Azzopardi  
Dep. Registratur